

നിയമനിർമ്മാണ കാര്യം

(i) 2024-ലെ പ്രവാസി കേരളീയരുടെ ക്ഷേമ (ഭേദഗതി) ബില്ലിന്റെ അവതരണവും സബ്ജക്ട് കമ്മിറ്റിയുടെ പരിഗണനയ്ക്ക് അയയ്ക്കണമെന്ന ഉപക്ഷേപവും.

മി. ഡെപ്യൂട്ടി സ്പീക്കർ: 2024-ലെ പ്രവാസി കേരളീയരുടെ ക്ഷേമ (ഭേദഗതി) ബിൽ ബഹുമാനപ്പെട്ട മുഖ്യമന്ത്രിക്കുവേണ്ടി നിയമം, വ്യവസായം, കയർ വകുപ്പുമന്ത്രിക്ക് അവതരിപ്പിക്കാവുന്നതാണ്.

മുഖ്യമന്ത്രി ചുമതലപ്പെടുത്തിയതുപ്രകാരം നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, 2024-ലെ പ്രവാസി കേരളീയരുടെ ക്ഷേമ (ഭേദഗതി) ബിൽ ഞാൻ അവതരിപ്പിക്കുന്നു.

മി. ഡെപ്യൂട്ടി സ്പീക്കർ: ബിൽ അവതരിപ്പിച്ചിരിക്കുന്നു.

ശ്രീ. പി. രാജീവ്: സർ, 2024-ലെ പ്രവാസി കേരളീയരുടെ ക്ഷേമ (ഭേദഗതി) ബിൽ ആഭ്യന്തര കാര്യങ്ങൾ സംബന്ധിച്ച XIV-ാം നമ്പർ സബ്ജക്ട് കമ്മിറ്റിയുടെ പരിഗണനയ്ക്ക് അയയ്ക്കണമെന്ന ഉപക്ഷേപം ഞാൻ അവതരിപ്പിക്കുന്നു.

തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രി

(ശ്രീ. എം. ബി. രാജേഷ്): സർ, ഞാൻ ഉപക്ഷേപത്തെ പിന്താങ്ങുന്നു.

മി. ഡെപ്യൂട്ടി സ്പീക്കർ: ബഹുമാനപ്പെട്ട മന്ത്രിക്ക് സംസാരിക്കാവുന്നതാണ്.

ശ്രീ. പി. രാജീവ്: സർ, ഈ ഘട്ടത്തിൽ സംസാരിക്കുന്നില്ല.

നിയമസഭയുടെ സബോർഡിനേറ്റ് ലെജിസ്ലേറ്റീവ് കമ്മിറ്റി ശിപാർശ ചെയ്തിട്ടുള്ള ഭേദഗതികൾ, അതിൽ നിയമത്തിൽക്കൂടി ചില മാറ്റങ്ങൾ വരുത്തേണ്ടതുണ്ട്. അതിനമാത്രം ഉദ്ദേശിച്ചിട്ടുള്ള ബില്ലാണിത്.

ശ്രീ. സനീഷ്കുമാർ ജോസഫ്: സർ, 2024-ലെ പ്രവാസി കേരളീയരുടെ ക്ഷേമ (ഭേദഗതി) ബിൽ പൊതുജനാഭിപ്രായം ആരായുന്നതിനായി 31-12-2024 വരെ സർക്കുലേറ്റ് ചെയ്യണമെന്ന 1 'എ' നമ്പർ ഭേദഗതി ഞാൻ അവതരിപ്പിക്കുന്നു. ഞാൻ ഈ ഭേദഗതി ബില്ലിനെ എതിർക്കുകയാണ്. പ്രവാസികളും പ്രവാസിധനവും കേരളത്തിന്റെ സാമ്പത്തിക സാമൂഹിക വളർച്ചയുടെ നാഴികക്കല്ലുകളാണ്. ലോകത്തിലെ വിവിധ രാജ്യങ്ങളിലേയ്ക്ക് കുടിയേറിയിരിക്കുന്ന 2.12 മില്യൺ മലയാളികളിൽ 89.2 ശതമാനവും കൂടിയേറിയിരിക്കുന്നത് ഗൾഫ് സഹകരണ കൗൺസിൽ

രാജ്യങ്ങളിലേയ്ക്കൊന്നാണ് കണക്കുകൾ സൂചിപ്പിക്കുന്നത്. അതിൽത്തന്നെ മൂന്ന് പ്രവാസികളിൽ ഒരാൾ എന്ന അനുപാതത്തിൽ യു.എ.ഇ.-ലേയ്ക്കാണ് ഏറ്റവും കൂടുതൽ മലയാളികൾ കുടിയേറുന്നത്. വർത്തമാന കേരളത്തിന്റെ സാമൂഹിക സാമ്പത്തിക പരിവർത്തന ചാലകശക്തിയായി പ്രവർത്തിച്ചത് പ്രവാസിധനമാണ്. നോർക്ക എന്ന സംവിധാനം രൂപപ്പെടുത്തുകവഴി പ്രവാസികളെക്കൂടി സർക്കാർ നേരിട്ട് നടപടി സ്വീകരിച്ച സംസ്ഥാനമെന്ന ഖ്യാതി കൈവരിച്ച ഇന്ത്യയിലെ ആദ്യ സംസ്ഥാനമാണ് കേരളം. എന്നാൽ നോർക്ക ഇന്നുവരെ പ്രതീക്ഷകൾക്കൊത്ത് ഉയർന്നില്ലെന്ന് വേദകരമായ വസ്തുതയാണ്. പ്രവാസികൾ ഇന്ന് നേരിടുന്ന ഏറ്റവും വലിയ പ്രതിസന്ധി വിമാനയാത്രാക്കുലിയാണ്. വിമാന കമ്പനികൾ പ്രവാസികളെ കൊള്ളയടിക്കുകയാണ്. നിലവിലെ നയം മാറ്റി വിമാനയാത്രാക്കുലി നിയന്ത്രിക്കുന്നതിന് ഡയറക്ടർ ജനറൽ ഓഫ് സിവിൽ ഏവിയേഷൻ കൂടുതൽ അധികാരം നൽകണം. ഇക്കാര്യത്തിൽ സംസ്ഥാന സർക്കാരിന്റെ കൂടുതൽ ഫലപ്രദമായ ഇടപെടൽ ആവശ്യമാണ്. ധനകാര്യ വകുപ്പുമന്ത്രി അവതരിപ്പിച്ച നാലാം ബജറ്റിൽ പ്രവാസി ക്ഷേമത്തിന് മുൻഗണനയില്ല. പ്രവാസികൾക്കായി

ആവിഷ്കരിച്ച രണ്ട് പദ്ധതികളിലെ വിഹിതം കുറച്ചപ്പോൾ, രണ്ട് പദ്ധതികളിലെ ബജറ്റ് വിഹിതം മുൻവർഷത്തെ അപേക്ഷിച്ച് വർദ്ധിച്ചിട്ടുണ്ട്. പ്രവാസികളുടെ സുസ്ഥിര ജീവനോപാധി ഉറപ്പാക്കുന്നതിന് ആവിഷ്കരിച്ച NDPREM (Norka Department Project for Returned Emigrants) പദ്ധതിയുടേയും സാമ്പത്തിക പദ്ധതിയുടേയും വിഹിതത്തിലാണ് മുൻവർഷത്തെ അപേക്ഷിച്ച് വർദ്ധനയില്ലാത്തത്. മടങ്ങിയെത്തുന്ന പ്രവാസികളുടെ പുനരധിവാസ പദ്ധതിയായ, Kerala Non-Resident Keralites Welfare Board-വഴിയുള്ള ക്ഷേമപദ്ധതിയുടെ ബജറ്റ് വിഹിതത്തിൽ സർക്കാർ ഇത്തവണയും കുറവ് വരുത്തി. മടങ്ങിയെത്തുന്ന പ്രവാസികളുടെ പുനരധിവാസ പുനഃസംയോജന ഏകോപന പദ്ധതിക്കായി ഇത്തവണ 44 കോടി രൂപയാണ് ബജറ്റിൽ വകയിരുത്തിയത്. ഇത് കഴിഞ്ഞ വർഷത്തെ ബജറ്റുമായി താരതമ്യം ചെയ്യുമ്പോൾ കുറവാണ്. കഴിഞ്ഞ തവണ 50 കോടി രൂപ വകയിരുത്തിയപ്പോൾ ഇത്തവണ ബജറ്റ് വിഹിതത്തിൽ 6 കോടി രൂപയുടെ കുറവ് വരുത്തി. കുറഞ്ഞത് രണ്ടുവർഷക്കാലം വിദേശത്ത് ജോലി ചെയ്ത് കേരളത്തിലേയ്ക്ക് തിരികെയെത്തുന്നവർക്കായി 50,000 രൂപവരെ

ചികിത്സാധനസഹായം, ഒരു ലക്ഷം രൂപവരെ വിവാഹ ധനസഹായം, വൈകല്യമുള്ളവർക്ക് സഹായ ഉപകരണങ്ങൾ വാങ്ങുന്നതിന് 10,000 രൂപവരെ ധനസഹായം എന്നിങ്ങനെ ഒറ്റത്തവണ ധനസഹായം ലഭ്യമാക്കാനുള്ള സാമ്പത്തിക പദ്ധതിക്കുവേണ്ടി 33 കോടി രൂപയാണ് സർക്കാർ മാറ്റിവെച്ചത്. കഴിഞ്ഞ വർഷത്തെ ബജറ്റിലും 33 കോടി രൂപയാണ് വകയിരുത്തിയത്. തിരികെയെത്തുന്നവരെ പുനരധിവാസിപ്പിക്കുന്നതിന്റെ ഭാഗമായി, സ്വയംതൊഴിൽ സംരംഭങ്ങളെ പ്രോത്സാഹിപ്പിച്ചുകൊണ്ട് സുസ്ഥിര ജീവനോപാധി ഉറപ്പാക്കുന്നതിനായി ആവിഷ്കരിച്ച NDPREM പദ്ധതിക്കായി 25 കോടി രൂപ മാത്രമാണ് ഇത്തവണ മാറ്റിവെച്ചത്. ഇത് കഴിഞ്ഞ വർഷത്തെ ബജറ്റിലെ അതേ തുക മാത്രമാണ്. 1 എ, 1 ബി, 2 എ വിഭാഗങ്ങളിലായി ഏഴരലക്ഷത്തിൽപ്പരം സജീവാംഗങ്ങൾ കേരള പ്രവാസി ക്ഷേമ ബോർഡിൽ അംഗങ്ങളായിട്ടുണ്ട്. 1 എ വിഭാഗത്തിന് പ്രതിമാസം 350 രൂപ അംശദായവും 1 ബി, 2 എ വിഭാഗങ്ങളിൽനിന്ന് പ്രതിമാസം 200 രൂപയും ഇടയാക്കുന്നു. പെൻഷനായി 1 എ വിഭാഗത്തിന് മിനിമം 3,500 രൂപയും 1 ബി, 2 എ വിഭാഗങ്ങൾക്ക് 3,000 രൂപയും നൽകിവരുന്നു. അംശദായ വരവ് 24

കോടിയോളം ലഭിക്കേണ്ടിടത്ത് ശരാശരി 10 മുതൽ 112 കോടി രൂപവരെയാണ് പ്രതിമാസം അംഗങ്ങളിൽനിന്ന് ലഭിക്കുന്നത്. എന്നാൽ പെൻഷൻ പ്രായം തികയുന്നവരുടെ എണ്ണം പ്രതിമാസം വർധിക്കുന്നു. സെപ്റ്റംബർ മാസത്തിൽ 25 കോടിയിൽപ്പരം രൂപ 62000 പ്രവാസികൾക്ക് പെൻഷനായി നൽകിക്കഴിഞ്ഞു. വരവിനേക്കാൾ 100 ശതമാനത്തിലേറെ ചെലവ് വരുന്നു. 300 കോടി രൂപ അടുപ്പിച്ചുണ്ടായിരുന്ന കോർപ്പസ് ഫണ്ട് 150-ന് താഴെ വന്നിരിക്കുന്നു. അംശദായ അടവിലുണ്ടാകുന്ന അന്തരം നികത്തുന്നതിന് കോർപ്പസ് ഫണ്ട് വിനിയോഗിച്ചുകൊണ്ടിരിക്കുന്നു. ഇപ്രകാരം ധനാഗമനമാർഗം തടസ്സപ്പെട്ട് പെൻഷൻ നിന്നുപോകുന്ന അവസ്ഥ സംജാതമാകുമെന്ന ആശങ്ക പ്രവാസികൾക്കിടയിലുണ്ട്. ഓരോ വർഷവും പ്ലാൻ ഫണ്ടിൽ സർക്കാർ വിഹിതം അനുവദിക്കാറുണ്ടെങ്കിലും നാലിലൊന്ന് തുക മാത്രമേ ബോർഡിന് ലഭിക്കാറുള്ളൂ. കഴിഞ്ഞ സാമ്പത്തിക വർഷം 15 കോടി രൂപ ബജറ്റിൽ പ്രഖ്യാപിച്ചെങ്കിലും 4 കോടി രൂപ മാത്രമാണ് അനുവദിച്ചിട്ടുള്ളത്. ഇക്കൊല്ലം 12 കോടി രൂപ നീക്കിവച്ചെങ്കിലും നാളിതുവരെ ഒരു രൂപപോലും ബോർഡിന് ലഭിച്ചിട്ടില്ല. ഇങ്ങനെ രണ്ടറ്റം കൂട്ടിമുട്ടാൻ

ബുദ്ധിമുട്ടുന്ന ബോർഡ് മറ്റൊരു ബാധ്യതകൂടി ചുമക്കുകയാണ്. 2019-ൽ തുടക്കമിട്ട പ്രവാസി ഡിവിഡന്റ് സ്കീം പദ്ധതിപ്രകാരം പ്രവാസികൾക്ക് 3 ലക്ഷം രൂപ മുതൽ 51 ലക്ഷം രൂപവരെ പി.ഡി.എസ്. സ്കീമിൽ പണം നിക്ഷേപിക്കുന്നതിന് സാധിക്കും. ആയത് മൂന്ന് വർഷം പൂർത്തിയാകുന്ന മുറയ്ക്ക് നിക്ഷേപകന് പത്ത് ശതമാനം ഷെയർ നൽകുന്നു. ഈ തുക ബോർഡ് ഒരു മധ്യവർത്തിയായി സ്വീകരിക്കുകയും കിഫ്ബിക്ക് കൈമാറുകയും ചെയ്യുന്നു. ഇത്തരത്തിൽ മൂവായിരത്തിൽപ്പരം ഡിപ്പോസിറ്റുകളിൽ നിന്നായി 330 കോടിയോളം രൂപ കിഫ്ബി നിക്ഷേപം നടത്തിയിട്ടുണ്ട്. ഈ നിക്ഷേപകർക്ക് പത്ത് ശതമാനം ഡിവിഡന്റ് നൽകുന്നതിൽ 8 മുതൽ 9 ശതമാനംവരെ വർഷാവർഷം കിഫ്ബി തീരുമാനിക്കുകയും ആയത് ബോർഡിന് കൈമാറുകയും ചെയ്യുന്നു. എന്നാൽ ശേഷിക്കുന്ന 1 മുതൽ 2 ശതമാനംവരെയുള്ള വിഹിതം സർക്കാർ ബോർഡിന് അനുവദിക്കേണ്ടതാണ്. എന്നാൽ നാളിതുവരെ സർക്കാർ ഈ തുക കൃത്യമായി നൽകുന്നില്ല. 2023-24 സാമ്പത്തിക വർഷം ബജറ്റ് വിഹിതമായി 5 കോടി രൂപയായിരുന്നു ബോർഡിന് ലഭിച്ചത്. 2.45 കോടി രൂപ മാത്രമാണ് ഇപ്രകാരം സർക്കാർ

നിക്ഷേപകർക്ക് നൽകേണ്ട വിഹിതവും മറ്റ് ചെലവുകളുമായി 10
 കോടിയിലധികം രൂപ ബോർഡ് മുൻകൂർ ചെലവഴിച്ചെങ്കിലും
 സർക്കാരിൽനിന്നും ആയത് ക്രമീകരിക്കുന്നതിനുള്ള നടപടികൾ
 സ്വീകരിച്ചതായി കാണുന്നില്ല. ഒരു ഭാഗത്ത് പെൻഷൻ വിതരണംതന്നെ
 തടസ്സപ്പെടാനുള്ള സാധ്യത, മറ്റുഭാഗത്ത് പ്രവാസി ഡിവിഡന്റ് സ്കീം എന്ന
 സർക്കാരിന്റെ സ്വപ്നപദ്ധതിയുടെ ഭാരവും വർദ്ധിച്ചുവരുന്ന പെൻഷൻകാരുടെ
 എണ്ണവും ബോർഡിന്റെ സാമ്പത്തികശേഷിയെ സാരമായി
 ബാധിക്കുമെന്നിരിക്കെയാണ് സർക്കാർ കാലാകാലങ്ങളിൽ നൽകേണ്ടതായ
 തുക അനുവദിക്കാതിരിക്കുന്നത്. ഇത്തരമൊരു സാഹചര്യം നിലനിൽക്കുമ്പോൾ
 ബോർഡിന് ഒരു സ്ഥിരം ചെയർമാൻ അത്യാവശ്യമാണ്. കുടിശ്ശിക
 നിർമ്മാർജ്ജനം, പ്രവാസികളെയും കുടുംബാംഗങ്ങളെയും
 ക്ഷേമപദ്ധതികളെക്കുറിച്ച് ബോധവൽക്കരിക്കൽ, അദാലത്തുകൾ
 സംഘടിപ്പിക്കൽ തുടങ്ങിയ വിവിധ കാര്യങ്ങൾക്ക് ഉത്തരവാദിത്വപ്പെട്ട
 ആളെന്ന നിലയിൽ ഒരു സ്ഥിരം ചെയർമാൻ കേരള പ്രവാസി ക്ഷേമ
 ബോർഡിന് ആവശ്യമാണ്. വിദേശത്ത് ജോലി ചെയ്യുന്ന ഒരാൾക്ക്

കേരളത്തിലെ പ്രവാസികളുടെ ക്ഷേമത്തിനായി എത്ര സമയം ചെലവഴിക്കാൻ കഴിയുമെന്ന് പ്രസക്തമാണ്. അതുപോലെ ആക്റ്റിൽ പറഞ്ഞിട്ടുള്ളത് നോർക്ക ജോയിന്റ് സെക്രട്ടറി റാങ്കിൽ കുറയാത്ത ഒരു ഉദ്യോഗസ്ഥനെ സി.ഇ.ഒ. ആയി നിയമിക്കണമെന്നാണ്. എന്നാൽ അടുത്തിടെയായി സെക്രട്ടേറിയറ്റിലെ സ്പെഷ്യൽ സെക്രട്ടറി റാങ്ക് മുതലുള്ള ഉദ്യോഗസ്ഥരെയാണ് സി.ഇ.ഒ. ആയി നിയമിക്കുന്നത്. ഇവരുടെ ശമ്പളത്തിനും ആനുകൂല്യത്തിനും മറ്റുമായി ലക്ഷക്കണക്കിന് രൂപയാണ് ബോർഡ് ചെലവഴിക്കുന്നത്. സാമ്പത്തികമായി ബുദ്ധിമുട്ടനുഭവിക്കുമ്പോൾ ഇത്തരത്തിൽ തീരുമാനമെടുക്കുന്നത് വിചിത്രമാണ്. ആയതിനാൽ ഈ ഭേദഗതികളെ ഞാൻ എതിർക്കുകയാണ്.

ശ്രീ. കെ. ആൻസലൻ: സർ, 2024-ലെ പ്രവാസി കേരളീയരുടെ ക്ഷേമ (ഭേദഗതി) ബിൽ ഒരു സെലക്ട് കമ്മിറ്റിയുടെ പരിഗണനയ്ക്ക് അയയ്ക്കണമെന്ന 2 (ബി) നമ്പർ ഭേദഗതി ഞാൻ അവതരിപ്പിക്കുന്നു.

ഞാൻ ഈ ഭേദഗതിയെ പിന്തുണയ്ക്കുകയാണ്. കേരളത്തിന്റെ സമഗ്രമായ വികസനത്തിന് പ്രവാസി മലയാളികളുടെ പങ്ക് വളരെ മികവുറ്റതാണ്. അതിൽ കേരളത്തിലെ പ്രവാസി ക്ഷേമനിധി ഇന്ത്യയ്ക്കകെ മാത്രമായി

സ്വീകരിക്കാൻ കഴിയുന്നൊരു പദ്ധതിയാണ്. കേരളത്തിന്റെയും ഇന്ത്യയുടെയും വിദേശനാണ്യശേഖരത്തിൽ അഭൂതപൂർവമായ പങ്കാണ് പ്രവാസികളുടേത്. കേരളത്തിന്റെ ആഭ്യന്തര വരുമാനത്തിൽ 30 മുതൽ 35 ശതമാനംവരെ പ്രവാസികളുടേതാണ്. ഇന്ത്യാരാജ്യത്തെ ആകെ കണക്കെടുത്താൽ കഴിഞ്ഞ സാമ്പത്തിക വർഷത്തിൽമാത്രം 70 മില്യൺ യു.എസ്. ഡോളറിന് സമാനമായ സംഖ്യ ഇന്ത്യയിലേയ്ക്ക് വരികയുണ്ടായി. ഏതാണ്ട് നൂറ്റിയിരുപത്തഞ്ചിലേറെ രാജ്യങ്ങളിൽ മലയാളി പ്രവാസികളുണ്ടെന്നാണ് കണക്കാക്കപ്പെടുന്നത്. ബ്രിട്ടീഷ് ഭരണകാലത്ത് ദാരിദ്ര്യവും പട്ടിണിയും ശക്തമായിരുന്നു. സ്വാതന്ത്ര്യാനന്തരവും അതിൽ വലിയ മാറ്റമുണ്ടായിട്ടില്ല. പ്രവാസികൾ നാട്ടിലേയ്ക്ക് അയച്ച പണമാണ് വലിയ തോതിൽ നമ്മുടെ നാട്ടിൽ ദാരിദ്ര്യത്തിനും പട്ടിണിക്കും അറുതി വരുത്തിയത്. 1957-ൽ കേരളത്തിൽ കമ്മ്യൂണിസ്റ്റ് മന്ത്രിസഭ അധികാരമേറ്റതോടെ സാമൂഹ്യജീവിതത്തിൽ വലിയ മാറ്റങ്ങളുണ്ടായി. കർഷകത്തൊഴിലാളിയും ബീഡിത്തൊഴിലാളികളും മറ്റ് അധ്വാനിക്കുന്ന പരമ്പരാഗത ജനവിഭാഗങ്ങളും ഏതാണ്ട് അടിമസമാനമായ ജീവിതത്തിൽനിന്നും മുക്തരായി. 1960 മുതൽ ഗൾഫിന്റെ സ്വപ്നഭൂമിയിലേയ്ക്ക്

മലയാളികളുടെ പ്രവാസം ആരംഭിക്കുകയാണ്. 1970-ഓടുകൂടി ഇത് കൂടുതൽ ശക്തമാകുകയും ചെയ്തു. കേരളത്തിന്റെ സാമൂഹ്യ നവോത്ഥാന പ്രക്രിയയിലും പ്രവാസി മലയാളികൾക്ക് വലിയ പങ്കുണ്ട്. ശ്രീനാരായണ ഗുരുദേവന്റെ കൊളംബോ സന്ദർശനം പ്രശസ്തമാണല്ലോ; കേരളത്തിലെ സാമൂഹ്യ-രാഷ്ട്രീയ മുന്നേറ്റങ്ങളിൽ അവർ അതീവതൽപരരായിരുന്നു. ഗുരുവായൂർ ക്ഷേത്രപ്രവേശന സമരത്തിൽ വോളന്റിയർമാരെ തുടർച്ചയായി വെച്ചിരുന്നതായി സിലോൺ മലയാളി സ്മരണിക വ്യക്തമാക്കുന്നുണ്ട്. അനേകം കഥകൾക്കും സിനിമകൾക്കും പ്രമേയമായത് പ്രവാസി മലയാളികളുടെ ജീവിതംതന്നെയായിരുന്നു. കടൽകടന്ന് അക്കരയെത്തിയ ആദ്യതലമുറയിലെ പ്രവാസികളെ അറബി ജനത അവരുടെ ഹൃദയംകൊണ്ടാണ് സ്വീകരിച്ചത്. ഗ്രീൻബുക്സിന്റെ സ്ഥാപകൻ കൃഷ്ണദാസ് എഴുതിയ 'ദുബായ് പുഴ' എന്ന പുസ്തകത്തിൽ പത്തേമാരിയിൽ അക്കരയെത്തിയതിന്റെ ജീവിതഗതിയായ വിവരണമുണ്ട്. ജാതിക്കും മതത്തിനും അതീതമായി ഗൾഫിലെ തദ്ദേശീയ അറബികൾ നമ്മുടെ സഹോദരങ്ങളെ സ്വീകരിച്ചു. ലോബ്ബിംഗിൽനിന്നും കടലിലേയ്ക്ക് എടുത്തുചാടി അർധജീവിതവുമായി കടലോരത്ത് അടിഞ്ഞ

മലയാളികൾക്ക് അറബികൾ ഈന്തപ്പഴവും കട്ടൻചായ/സുലൈമാനിയും നൽകി സ്വീകരിച്ചു. 1960-കളിൽ ഗൾഫിലെത്തിയ ആദ്യതലമുറ, മലയാളി പ്രവാസികൾ എയർകണ്ടീഷണർപോലും ഇല്ലാതെയാണ് അവിടെ കഴിഞ്ഞുകൂടിയത്. 42 ഡിഗ്രി സെൽഷ്യസ് ചൂടിൽ കാർഡ്ബോർഡുകൊണ്ട് മറച്ച മുറികളിൽ താമസിച്ച് ജീവിതം കെട്ടിപ്പടുത്തവരാണ് മലയാളികൾ. മരുഭൂമിയുടെ വികസനത്തിനും മലയാളികൾ വഹിച്ച പങ്ക് നിസ്തലമാണ്. 2016-ൽ ദുബായിലെത്തിയ മുഖ്യമന്ത്രി സഖാവ് പിണറായി വിജയന്റെ കരം ഗ്രഹിച്ച് അവിടത്തെ ഭരണാധികാരി ഷെയ്ഖ് മുഹമ്മദ് പറഞ്ഞ വാക്കുകൾ ഏതൊരു മലയാളിക്കും രോമഞ്ചജനകമാണ്. എ.ഐ.-യുടെ വികസനത്തിൽ വഹിച്ച പങ്കിൽ മലയാളികളോട് ഞങ്ങൾ എക്കാലവും ആദരവുള്ളവരായിരിക്കുമെന്നാണ് ഷെയ്ഖ് മുഹമ്മദ് പറഞ്ഞത്. ആദ്യതലമുറ പ്രവാസികൾ ലോബുകളിലും പത്തേമാരികളിലുമാണ് അക്കര കടന്നത്. അഗാധമായ സാഗരത്തിലൂടെ ജീവൻ പണയംവെച്ചാണ് ആദ്യതലമുറ പ്രവാസികൾ ഗൾഫിലേയ്ക്ക് കടന്നത്. മലയാളത്തിന്റെ പ്രിയപ്പെട്ട ശ്രീ. എം. ടി. വാസുദേവൻ നായർ തിരക്കഥയെഴുതി നടൻ സുകുമാരനും ശ്രീ. മമ്മൂട്ടിയും

അഭിനയിച്ച 'വിൽക്കാനണ്ട് സ്വപ്നങ്ങൾ' എന്ന സിനിമ ആദ്യതലമുറ മലയാളികളുടെ പ്രവാസത്തിന്റെ തീക്ഷ്ണമായ ആവിഷ്കാരമായിരുന്നു. കാസർഗോഡ് മുതൽ തിരുവനന്തപുരംവരെയുള്ള നമ്മുടെ സംസ്ഥാനത്തെ ഗ്രാമീണവികസനത്തിൽ പ്രവാസികളുടെ പങ്ക് വലുതാണ്. മലയാളികളുടെ ജീവിതനിലവാരം ഉയർത്തുന്നതിലും അവർ നിർണ്ണായകമായ പങ്ക് വഹിച്ചു. ഇത്തരത്തിൽ സുദീർഘമായ സേവനം നമ്മുടെ സമൂഹത്തിന് നൽകിയിട്ടുണ്ടെങ്കിലും പ്രവാസികളിൽ ഏറ്റവും ദരിദ്രരായിട്ടുള്ള ആളുകളുടെ ജീവിതത്തിന് സഹായം നൽകാൻ നമ്മുടെ സർക്കാരുകൾക്ക് വേണ്ടത്ര കഴിഞ്ഞിരുന്നില്ല. വരുമാനത്തിന്റെ സിംഹഭാഗവും വീടുകൾ നവീകരിക്കുന്നതിനും കുട്ടികളുടെ വിദ്യാഭ്യാസത്തിനും പെൺമക്കളുടെ വിവാഹത്തിനും ചെലവഴിച്ച സാധാരണ പ്രവാസികൾ ജീവിതസായാഹ്നത്തിൽ വലിയ പ്രതിസന്ധികളിൽപ്പെട്ടു. 1990-കളിലാണ് ദരിദ്രപ്രവാസികളുടെ ജീവിതപ്രതിസന്ധി കേരളത്തിൽ സജീവമായി ചർച്ച ചെയ്തത്. ഇന്ത്യയിലാദ്യമായി പ്രവാസി മലയാളികളുടെ ക്ഷേമത്തിനായി ഡിപ്പാർട്ടുമെന്റ് ആരംഭിക്കുന്നത് 1996-ൽ അധികാരത്തിൽവന്ന സഖാവ് ഇ. കെ. നായനാരുടെ

കീഴിലുള്ള ഇടതുപക്ഷ ജനാധിപത്യമുന്നണി ഗവൺമെന്റാണ്. 2001-2006-
വരെ നമ്മുടെ സംസ്ഥാനം ഭരിച്ച യു.ഡി.എഫ്. ഗവൺമെന്റിൽ
പ്രവാസിക്ഷേമത്തിനൊരു മന്ത്രിയുണ്ടായിരുന്നു. എന്നാൽ
പ്രവാസികൾക്കുവേണ്ടിയുള്ള ക്ഷേമപദ്ധതി പ്രാവർത്തികമാക്കാൻ യു.ഡി.എഫ്.
സർക്കാർ ശ്രമിച്ചിരുന്നില്ല. ഇടതുപക്ഷത്തിന്റെ പ്രശസ്തി വ്യക്തമാക്കുന്നത്
പ്രവാസിക്ഷേമപദ്ധതിയിൽക്കൂടി നമുക്ക് കാണാവുന്നതാണ്. 2006-ലെ
വി.എസ്. സർക്കാർ മന്ത്രിസഭയിലെ തൊഴിൽ വകുപ്പുമന്ത്രിയായിരുന്ന സഖാവ്
പി. കെ. ഗുരുദാസൻ നിയമസഭയിൽ അവതരിപ്പിച്ച പ്രവാസിക്ഷേമ
നിയമമാണ് ഇന്ത്യാരാജ്യത്ത് ഇത്തരത്തിലുള്ള ആദ്യത്തെ ക്ഷേമനിയമം.
മറ്റൊരു ക്ഷേമ നിയമങ്ങളിലുമെന്നപോലെ ഇടതുപക്ഷത്തിന്റെ മുദ്ര ഈ
പ്രവാസി ക്ഷേമനിധി നിയമത്തിലും പ്രകടമാണ്. പ്രവാസി ക്ഷേമനിധി
നിയമത്തിന്റെ തുടക്കത്തിൽ 500 രൂപയായിരുന്നു പ്രവാസി പെൻഷൻ
നിശ്ചയിച്ചിരുന്നത്. ഒരു ക്ഷേമപദ്ധതിയുടെ തുടക്കമെന്ന നിലയിൽ ഇത്
സ്വാഭാവികമായിരുന്നു. വി. എസ്. അച്യുതാനന്ദൻ സർക്കാർ 2011-ൽ
അധികാരമൊഴിഞ്ഞു. തുടർന്ന് ഐക്യജനാധിപത്യ മുന്നണിയുടെ സർക്കാർ

അധികാരമേറ്റു. ഉമ്മൻ ചാണ്ടി മുഖ്യമന്ത്രിയായി ചുമതലയിൽ വന്നു. 2016-
 വരെ അഞ്ചുവർഷക്കാലം ഈ സംസ്ഥാനം ഭരിച്ചിട്ടും പ്രവാസി പെൻഷൻ
 ഒരുരൂപപോലും വർദ്ധിപ്പിക്കാൻ യു.ഡി.എഫ്. സർക്കാരിന് കഴിഞ്ഞില്ല.
 പ്രവാസികളുടെ അവകാശം തങ്ങൾക്കാണെന്ന് മുസ്ലീംലീഗ് എപ്പോഴും
 അവകാശപ്പെടാറുണ്ട്. ചില മാധ്യമങ്ങൾ കെ.എം.സി.സി. എന്ന പ്രവാസി
 സംഘടനയെക്കുറിച്ച് പലപ്പോഴും വാഴ്ത്താറുണ്ട്. കോൺഗ്രസിന്റെ
 പ്രവാസിസംഘടനയായ OICC, INCAS എന്നിവയെല്ലാമുണ്ടായിട്ടും
 എന്തുകൊണ്ടാണ് പ്രവാസികളുടെ ഈ ആവശ്യത്തിൽ നിഷേധാത്മകമായ
 നിലപാട് യു.ഡി.എഫ്. സർക്കാർ സ്വീകരിച്ചതെന്ന് അവർ
 വ്യക്തമാക്കേണ്ടതായിട്ടുണ്ട്. 2011 മുതൽ 2016 വരെയുള്ള നിയമസഭാരേഖകൾ
 പരിശോധിച്ചാൽ ശ്രീ. കെ. വി. അബ്ദുൾ ഖാദർ ഉൾപ്പെടെ
 ഇടതുപക്ഷത്തുനിന്നുള്ള അംഗങ്ങൾ പ്രവാസികൾക്കുവേണ്ടി എത്രയോ
 പ്രാവശ്യം ശ്രദ്ധക്ഷണിക്കലുകളും സബ്മിഷനുകളും അവതരിപ്പിച്ചുവെന്ന്
 അറിയാൻ സാധിക്കും. സൗദി അറേബ്യയിലെ നിതാഖത്ത്-
 സ്വദേശിവത്കരണഘട്ടത്തിലും ക്വൈറ്റ് പ്രവാസി പ്രതിസന്ധിഘട്ടത്തിലും

അടിയന്തരപ്രമേയങ്ങൾ പ്രതിപക്ഷത്തായിരുന്ന ഇടതുപക്ഷമാണ് അവതരിപ്പിച്ചത്. പ്രവാസി പെൻഷൻ വർദ്ധിപ്പിക്കാനോ പ്രവാസി പുനരധിവാസ പദ്ധതി പ്രാത്സാഹിപ്പിക്കാനോ യു.ഡി.എഫ്. സർക്കാർ തയ്യാറായില്ലെന്നുള്ളത് നമ്മൾ പ്രത്യേകമായി കാണണം. 2016-ൽ ഒന്നാം പിണറായി സർക്കാർ അധികാരത്തിൽ വരികയും ഡോ. ടി. എം. തോമസ് ഐസക് അവതരിപ്പിച്ച ആദ്യ ബജറ്റിൽ, പ്രവാസി പെൻഷൻ 500 രൂപയിൽനിന്നും 2000-2500 രൂപയായി വർദ്ധിപ്പിക്കുകയുമുണ്ടായി. പിണറായി സർക്കാർതന്നെയാണ് വീണ്ടും പ്രവാസി പെൻഷൻ 2000-ൽനിന്നും 3000-3500 രൂപയായി വർദ്ധിപ്പിച്ചത്. എട്ട് ലക്ഷത്തോളം അംഗങ്ങളുള്ള ഒരു വലിയ ക്ഷേമപദ്ധതിയായി കേരള പ്രവാസി ക്ഷേമനിധി ബോർഡിനെ വളർത്താൻ ഇടതുപക്ഷ ഗവൺമെന്റിന്റെ ഈ തീരുമാനം വഴി കഴിഞ്ഞിട്ടുണ്ട്. ഇക്കഴിഞ്ഞ മാസത്തെ കണക്കനുസരിച്ച് 61404 പേർക്ക് പ്രവാസി പെൻഷൻ നൽകിയിട്ടുണ്ട്. 25 കോടി രൂപയാണ് കഴിഞ്ഞ മാസം പെൻഷൻ നൽകിയത്. വിവാഹ ധനസഹായം, വിദ്യാഭ്യാസ ധനസഹായം, മരണാനന്തര സഹായം എന്നിവ ക്ഷേമനിധി ബോർഡിൽനിന്നും

നൽകിവരുന്നുണ്ട്. നമ്മുടെ സംസ്ഥാനത്തിന്റെ വികസനത്തിൽ വലിയ പങ്കാണ് പ്രവാസികളുടേത്. മലയാളികളുടെ ആദ്യകാല പ്രവാസം സിലോൺ, മലേഷ്യ, ബർമ്മ, സിംഗപ്പൂർ എന്നീ രാജ്യങ്ങളിലായിരുന്നു. തിരുവിതാംകൂറിലെയും കൊച്ചിയിലെയും മലബാറിലെയും സാമ്പത്തിക വികസനത്തിന് ആദ്യകാല പ്രവാസികൾ വലിയ പങ്കുവഹിച്ചിട്ടുണ്ട്. എ.കെ.ജി.-യുടെ ആത്മകഥയിൽ അദ്ദേഹം സിലോൺ, സിംഗപ്പൂർ എന്നീ രാജ്യങ്ങളിൽ നടത്തിയ യാത്രകളെക്കുറിച്ച് വിവരിക്കുന്നുണ്ട്. പ്രഭാതം, ദേശാഭിമാനി എന്നീ പത്രങ്ങളുടെ ഫണ്ട് ശേഖരണാർഥമാണ് എ.കെ.ജി. മേല്പറഞ്ഞ രാജ്യങ്ങളിലേയ്ക്കുപോയത്. ചായത്തോട്ടങ്ങളിലും അബ്കാരി മേഖലയിലും മറ്റുള്ള സർക്കാർ/സർക്കാരിതര മേഖലകളിലും അനേകം മലയാളികൾ തൊഴിലെടുത്തിരുന്നു. പ്രവാസി പെൻഷനെക്കുറിച്ച് പറയുമ്പോൾ, നോർക്ക വഴി നടപ്പാക്കുന്ന മറ്റ് നിരവധി പുനരധിവാസ പദ്ധതികൾക്കൂടി ഈ സർക്കാർ പ്രാവർത്തികമാക്കുന്നു. NDPREM (Norka Department Project for Returned Emigrants) എന്ന പുനരധിവാസ പദ്ധതി പ്രവാസികൾക്ക് ഏറെ ഗുണകരമാണ്. കഴിഞ്ഞ ബോർഡ് യോഗത്തിൽ പ്രവാസി ക്ഷേമനിധിയിൽ

അംശദായം അടയ്ക്കാത്തതുമൂലം അംഗത്വം നഷ്ടമായവർക്ക് ഇളവുകളോടുകൂടി കുടിശ്ശികയടച്ച് ക്ഷേമനിധി അംഗത്വം പുനഃസ്ഥാപിക്കാനുള്ള തീരുമാനമെടുത്തിട്ടുണ്ട്. കേന്ദ്ര സർക്കാരിന്റെ പ്രവാസി ദ്രോഹനിലപാടുകൾക്കുടി പറയുമ്പോഴാണ് കേരളത്തിലെ പ്രവാസി ക്ഷേമപ്രവർത്തനങ്ങൾക്ക് മിഴിവ് വർദ്ധിപ്പിക്കുന്നത്. പ്രവാസികൾ ഇന്ത്യയുടെ അംബാസിഡർമാരാണെന്നാണ് ബഹുമാനപ്പെട്ട പ്രധാനമന്ത്രി ഈയിടെ വിദേശത്തുവെച്ച് പ്രസ്താവിച്ചത്. എന്നാൽ ഇന്ത്യയിലെ പ്രവാസികളിലെ സാമ്പത്തികമായി ഏറ്റവും പിന്നാക്കം നിൽക്കുന്ന തൊഴിലാളികൾക്കായി ഒരു പദ്ധതിയും ഇന്ത്യാ ഗവൺമെന്റ് നടപ്പാക്കുന്നില്ല. പ്രവാസികൾ അയയ്ക്കുന്ന പണം നമ്മുടെ രാജ്യത്തിന്റെ വിദേശനാണ്യ ശേഖരത്തിന് വലിയ മുതൽകൂട്ടാണ്. 2008-ലെ ആഗോള സാമ്പത്തിക പ്രതിസന്ധിക്കാലത്ത് ഇന്ത്യയെ പിടിച്ചുനിർത്തിയത് നൂറ്റിയിരുപത്തഞ്ചിലേറെ വിദേശ രാജ്യങ്ങളിൽനിന്ന് ഇന്ത്യയിലേയ്ക്ക് പ്രവഹിച്ച പ്രവാസി പണമാണ്. പക്ഷെ ഇന്ത്യാ ഗവൺമെന്റ് ബജറ്റുകളിലോ കോവിഡ് പാക്കേജ് പോലെയുള്ള പാക്കേജുകളിലോ ഒരിക്കൽപോലും പ്രവാസികളെ പരിഗണിച്ചിട്ടില്ല. അതിസമ്പന്നരോ സമ്പന്നരോ ആയ പ്രവാസികൾക്ക്

സർക്കാരിന്റെ സാമ്പത്തിക സഹായത്തിന്റെ ആവശ്യമില്ല. എന്നാൽ കെട്ടിടനിർമ്മാണ മേഖലയിലും കമ്പനികളിലും പണിയെടുക്കുന്ന സാധാരണക്കാരായ പ്രവാസി തൊഴിലാളികൾക്ക് യാതൊരു ക്ഷേമപദ്ധതിയും ഇന്നോളം ആവിഷ്കരിച്ചിട്ടില്ലെന്നത് വസ്തുതയാണ്. നേരത്തെയുണ്ടായിരുന്ന പ്രവാസി വകുപ്പിനെത്തന്നെ നരേന്ദ്ര മോദി ഗവൺമെന്റ് പിരിച്ചുവിട്ടുവെന്നതും പ്രതിഷേധാർഹമായ കാര്യമാണ്. ഗൾഫ് രാജ്യങ്ങളിൽ ജോലി ചെയ്യുന്ന പ്രവാസി മലയാളികളെ കൊള്ളയടിക്കുന്ന വിമാന ടിക്കറ്റ് ചാർജ്ജ് വർധനവ് ഒരു തുടർക്കഥയാണ്. കേരള നിയമസഭ ഒന്നിലേറെ തവണ ഉത്സവകാല വിമാന ടിക്കറ്റ് ചാർജ്ജ് വർധനവിനെതിരായി പ്രമേയം പാസ്സാക്കിയിട്ടുണ്ട്. ഇതുസംബന്ധിച്ച് ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ പലതവണ പ്രധാനമന്ത്രിക്കും വ്യോമയാന മന്ത്രിക്കും കത്തുകൾ എഴുതിയിട്ടുണ്ട്. എന്നാൽ ഇതുവരെ പ്രസ്തുത തീരുമാനം പിൻവലിക്കുന്നതിനോ പ്രവാസി യാത്രക്കാരെ സഹായിക്കുന്നതിനോ കേന്ദ്രസർക്കാർ തയ്യാറായിട്ടില്ലെന്നത് വലിയ പ്രതിഷേധം ഉയർന്നുവരേണ്ട കാര്യമാണ്. കേരളത്തിലെ മാധ്യമങ്ങൾ ഇക്കാര്യത്തിൽ തുടരുന്ന മൗനവും പ്രതിഷേധാർഹമാണ്. പ്രവാസി

ക്ഷേമനിധിയുമായി ബന്ധപ്പെട്ട് ഒട്ടനവധി പദ്ധതികൾ ഇവിടെ ആവിഷ്കരിച്ചിട്ടുണ്ട്. സാന്ത്വനം, പ്രവാസി പുനരധിവാസം, നോർക്ക-പ്രവാസി പുനരധിവാസ ഏകോപന സംയോജന പദ്ധതി, പ്രവാസി ഭദ്രത-പേൾ, പ്രവാസി ഭദ്രത-മൈക്രോ, പ്രവാസി ഭദ്രത-മൊഗാ, നോർക്ക റൂട്ട്സ് ഓൺലൈൻ സ്കിൽ രജിസ്റ്ററിങ്, സ്കിൽ അപ്ഗ്രേഡേഷൻ റീ-ഇമിഗ്രേഷൻ പ്രോഗ്രാം, നോർക്ക റൂട്ട്സ് ഡയറക്ടേഴ്സ് സ്റ്റോളർഷിപ്പ്, ഗ്ലോബൽ കോൺടാക്ട് സെന്റർ, പ്രവാസി നിയമസഹായ സെൽ, വനിതാ എൻ.ആർ.ഐ. സെൽ, ജില്ലാ പ്രവാസി പരിഹാര കമ്മിറ്റി, പ്രവാസി സംഘങ്ങൾക്കുള്ള ധനസഹായം, നോർക്ക എമർജൻസി ആംബുലൻസ് സർവീസ്, എമർജൻസി റീപാട്രിയേഷൻ ഫണ്ട്, നോർക്ക അസിസ്റ്റഡ് ബോഡി റീപാട്രിയേഷൻ സ്കീം, നോർക്ക ഐ.ഡി. കാർഡ്, ക്രിട്ടിക്കൽ കെയർ ഇൻഷുറൻസ് പദ്ധതി, സർട്ടിഫിക്കറ്റ് അറ്റന്റേഷൻ, ജോബ് പോർട്ടൽ, മാർക്കറ്റ് റിസർച്ച് പദ്ധതി, പ്രീ-ഡിപ്പാർച്ചർ ഓറിയന്റേഷൻ പരിപാടികൾ, പെൻഷൻ, കുടുംബപെൻഷൻ, അവശതാ പെൻഷൻ, മരണാനന്തര സഹായം, ചികിത്സാധനസഹായം, വിവാഹ ധനസഹായം, പ്രസവാനുകൂല്യം, വിദ്യാഭ്യാസാനുകൂല്യം, പ്രവാസി ഡിവിഡന്റ്

ഇടങ്ങിയ ഒട്ടനവധി പദ്ധതികൾ ഇതുമായി ബന്ധപ്പെട്ട് ഇവിടെ ആവിഷ്കരിച്ച് നടപ്പാക്കുന്നുണ്ട്. രാജ്യത്ത് പാസ്പോർട്ട് വിതരണത്തിലും നമ്മുടെ കേരളം വളരെ മുന്നിലാണ്. രാജ്യത്ത് 92624661 പാസ്പോർട്ടുകളാണ് വിതരണം ചെയ്തത്. അതിൽ 9892840 പാസ്പോർട്ടുകൾ കേരളത്തിൽനിന്നാണ് വിതരണം ചെയ്തിട്ടുള്ളത്. മറ്റുകാര്യങ്ങളെക്കുറിച്ച് ഞാനിവിടെ വിശദീകരിക്കുന്നില്ല. ഈ ബില്ലിൽ ചെറിയൊരു ഭേദഗതിയാണ് അഭിപ്രായപ്പെടാനുള്ളത്. ഡയറക്ടർ ബോർഡിലെ ആർക്കുവേണമെങ്കിലും ചെയർമാൻഷിപ്പിലേയ്ക്ക് വരാം. അങ്ങനെ ചെയർമാൻഷിപ്പിലേയ്ക്ക് വരുന്നയാൾ പ്രവാസി കേരളീയൻ (വിദേശം) ആയ ഓരോരായിരിക്കണമെന്ന ക്ലോസിൽ ഭേദഗതി വരുത്തി ഡയറക്ടർ ബോർഡിലെ സ്വദേശത്തും വിദേശത്തുമുള്ള പ്രവാസി കേരളീയരിൽ ആർക്കും വരാൻ സാധിക്കുന്ന രൂപത്തിൽ ഒരു ഭേദഗതി കൊണ്ടുവരണമെന്ന അഭിപ്രായമാണ് സൂചിപ്പിക്കാനുള്ളത്. ചാലക്കുടി എം.എൽ.എ. ഇവിടെ ഇത് അവതരിപ്പിച്ചുകൊണ്ട് ഒരു മുതലക്കണ്ണീർ വീഴുകയുണ്ടായി. പ്രവാസികളെ സംബന്ധിച്ച് അഭിമാനകരം എന്നുപറയുന്ന മുസ്ലീം ലീഗ് അടക്കമുള്ള അംഗങ്ങൾ ഉൾപ്പെട്ടിട്ടുള്ള രണ്ട് യു.ഡി.എഫ്. ഗവൺമെന്റുകൾ (2001-2006-ലെയും 2011-

2016-ലെയും) കേരളത്തിൽ അധികാരത്തിലിരുന്നിട്ടും 1996-ലെ നായനാരുടെ ഗവൺമെന്റാണ് പ്രവാസികൾക്കുവേണ്ടി ഒരു പദ്ധതിയെ സംബന്ധിച്ച് ചർച്ച തുടങ്ങിവെച്ചത്. ശ്രീ. എ. കെ. ആന്റണിയും ഉമ്മൻചാണ്ടിയും അധികാരത്തിലിരുന്ന 2001-2006-ലെ യു.ഡി.എഫ്. ഗവൺമെന്റിൽ മുസ്ലീം ലീഗിന് നല്ല പ്രാതിനിധ്യമുണ്ടായിരുന്നിട്ടും പ്രവാസി ക്ഷേമനിധിയെ സംബന്ധിച്ചോ പ്രവാസികൾക്കുവേണ്ടിയോ എന്തെങ്കിലും ചെയ്തിട്ടുണ്ടോ? ഒന്നും ചെയ്തിട്ടില്ല. 2006-ലെ വി. എസ്. അച്ചുതാനുരുടെ ഗവൺമെന്റാണ് പ്രവാസികൾക്കുവേണ്ടി ഒരു ക്ഷേമനിധി പ്രഖ്യാപിച്ചുകൊണ്ട് ഇന്ത്യയ്ക്കകെ ഇപ്പോഴും മാതൃകയായിരിക്കുന്നത്. ഇന്ത്യയിലെ ഒരു സംസ്ഥാനത്തും പ്രവാസികൾക്കുവേണ്ടി ഒരു ക്ഷേമനിധി പ്രഖ്യാപിക്കപ്പെട്ടിട്ടില്ലെന്ന് ഇത്തരമുള്ളതിൽ ഈ സഭ കാണ്മാനം. 2006-ൽ വി. എസ്. ഗവൺമെന്റ് പ്രവാസി ക്ഷേമനിധി ആരംഭിക്കുമ്പോൾ 500 രൂപ മിനിമം പെൻഷൻ പ്രഖ്യാപിച്ചു. ലീഗിന് നല്ല പ്രാതിനിധ്യമുണ്ടായിരുന്ന ഉമ്മൻ ചാണ്ടി ഗവൺമെന്റിൽ, ലീഗിന് 5 മന്ത്രിമാരുണ്ടായിരുന്നിട്ടും ഒരു നയാപൈസ പ്രവാസികളുടെ ക്ഷേമനിധിയിലേയ്ക്ക് അധികം വർദ്ധിപ്പിക്കാൻ തയ്യാറാകാത്ത

യു.ഡി.എഫ്.-ന്റെ പ്രതിനിധിയാണ് ഇവിടെയിരുന്ന് കണ്ണീരൊലിപ്പിക്കുന്നത്. അതൊരു മുതലക്കണ്ണീരായി മാത്രമേ കാണാൻ കഴിയൂ.

പ്രവാസികളെ സംബന്ധിച്ച് കരുതലോടുകൂടി സ്വീകരിച്ചിട്ടുള്ള മറ്റൊരു കാര്യമാണ് ലോക കേരള സഭ. ലോകത്തിന്റെ 120 രാജ്യങ്ങളിൽ ചിതറിക്കിടക്കുന്ന പ്രവാസികളുടെ പ്രതിനിധികൾ പങ്കെടുത്തുകൊണ്ട്, അവർ നേരിടുന്ന വ്യത്യസ്തവും വ്യതിരിക്തവുമായ പ്രശ്നങ്ങളെ സംബന്ധിച്ച് ലോക കേരള സഭയിൽ ചർച്ചചെയ്യുമ്പോൾ, രണ്ട് ഘട്ടവും ആ സഭാനടപടികളിൽ പങ്കെടുക്കേണ്ടെന്ന് തീരുമാനിച്ചിട്ടുള്ള പ്രവാസിവിരുദ്ധ സമീപനമാണ് യു.ഡി.എഫ്. സർക്കാർ സ്വീകരിച്ചിട്ടുള്ളത്. അതുകൊണ്ടുതന്നെ പ്രവാസികൾക്കുവേണ്ടി ഇടതുപക്ഷ ജനാധിപത്യമുന്നണി ഗവൺമെന്റ് വളരെ വ്യക്തവും വ്യതിരിക്തവും സൂക്ഷ്മവുമായി ആ പ്രശ്നങ്ങൾ പരിഹരിച്ചുകൊണ്ട് അവരുടെ ജീവിതം സംരക്ഷിക്കുന്നതിനാവശ്യമായ നിലപാടുകളുമായി മുന്നോട്ടുപോകുന്നതിനും ബില്ലിൽ അതിനാവശ്യമായ ഭേദഗതി വരുത്തുന്നതിനുമുള്ള ഉപക്ഷേപത്തെ പിന്തുണച്ചുകൊണ്ട് എന്റെ വാക്കുകൾ ചുരുക്കുന്നു. നന്ദി, നമസ്കാരം.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ബില്ലിന്റെ അവതരണസമയത്ത് സൂചിപ്പിച്ചതുപോലെ, നിലവിലുള്ള നിയമത്തെ അടിസ്ഥാനപ്പെടുത്തി ചട്ടങ്ങൾ പുറപ്പെടുവിച്ചപ്പോൾ, ആ ചട്ടങ്ങൾ പരിശോധിക്കാനുള്ള സബോർഡിനേറ്റ് ലെജിസ്ലേഷൻ കമ്മിറ്റി ചില ശിപാർശകൾ നൽകുകയുണ്ടായി. ആ ശിപാർശകൾ നടപ്പാക്കുന്നതിന്റെ ഭാഗമായുള്ള പരിശോധനയിൽ, ചട്ടങ്ങൾക്കകത്തല്ല നിയമത്തിനകത്തും ചില ഭേദഗതികൾ വേണമെന്ന അഭിപ്രായം പരിഗണിച്ചുകൊണ്ട് നിയമസഭാ സംവിധാനത്തിന്റെ വിശാലമായ പ്രയോഗമാണ് യഥാർഥത്തിൽ ഈ ബില്ലിൽ ഉൾപ്പെടുത്തിയിട്ടുള്ളത്. ബില്ലിലെ ഉള്ളടക്കത്തെ സംബന്ധിച്ച് അധികം പ്രശ്നങ്ങൾ ഇവിടെ വന്നിട്ടില്ല. ഈ ബിൽ സബ്ജക്ട് കമ്മിറ്റിയുടെ പരിശോധനയ്ക്ക് വിധേയമാക്കാൻ പോകുന്ന കാര്യമാണ്. ഇവിടെ രണ്ട് അംഗങ്ങളും ഭേദഗതിയെന്ന നിലയിൽ ഒരു കാര്യം പറഞ്ഞു. ബില്ലിന്റെ ഉള്ളടക്കം ചർച്ച ചെയ്യുമ്പോൾ പരിശോധിക്കാവുന്നതാണ്. 'ബോർഡിന്റെ ഡയറക്ടർമാരിൽനിന്നും പ്രവാസി കേരളീയൻ (വിദേശം) ആയ ഒരാളെ, സർക്കാർ, അതിന്റെ ചെയർമാനായി നിയമിക്കേണ്ടതാണ്' എന്നാണ് ബില്ലിൽ

പറയുന്നത്. എന്നാൽ വിദേശത്തുള്ള ഒരാളായാൽ അതിന് സമയം കിട്ടുമോ എന്നൊരു സംശയമാണ് രണ്ടുപേരും ഇവിടെ ഉന്നയിച്ചത്. എന്നാൽ പ്രവാസിയെന്നുള്ള നിർവചനം പാരന്റ് ആക്ടിലുണ്ട്. പാരന്റ് ആക്റ്റിൽ പറയുന്നത്, "പ്രവാസി കേരളീയൻ" എന്നാൽ 'സാധുതയുള്ള ഒരു ഇന്ത്യൻ പാസ്പോർട്ട് കൈവശമുള്ളതും വിദേശരാജ്യത്തിന്റെ വിസയിൽ വിദേശത്ത് ജോലി ചെയ്യുന്നതോ ഉപജീവനാർത്ഥം താമസിക്കുന്നതോ ആയ ഒരു കേരളീയൻ അഥവാ സാധുതയുണ്ടായിരുന്ന ഒരു ഇന്ത്യൻ പാസ്പോർട്ട് കൈവശമുള്ളതും വിദേശരാജ്യത്തിന്റെ വിസയിൽ വിദേശത്ത് കുറഞ്ഞത് രണ്ട് വർഷമെങ്കിലും ജോലി ചെയ്തിരുന്നതോ ഉപജീവനാർത്ഥം താമസിച്ചിരുന്നതോ ആയ ഒരു കേരളീയൻ [ഇതിനുശേഷം പ്രവാസി കേരളീയൻ (വിദേശം) എന്നാണ് പരാമർശിക്കപ്പെടുക].....' എന്നാണ്.

പ്രവാസി കേരളീയൻ (വിദേശം) എന്ന പാരന്റ് ആക്ടിലെ നിർവചനം തന്നെയാണ് ഇവിടെയും ബാധകം. ഇപ്പോൾ വിദേശത്ത് ജോലി ചെയ്യണമെന്നില്ല; സാധുതയുള്ള പാസ്പോർട്ട് ഉണ്ടായിരിക്കുകയും രണ്ടുവർഷം വിദേശത്ത് തൊഴിലിനായോ ഉപജീവനാർത്ഥമായോ താമസിച്ച ഏതൊരാളും

എന്നാണ്.... റെസിഡൻസ് വേണ്ട, വിസ മതി. അതാണ് വിദേശ രാജ്യത്തിന്റെ വിസയിൽ വിദേശത്ത് കുറഞ്ഞത് രണ്ടുവർഷക്കാലമെങ്കിലും ജോലി ചെയ്തിരുന്നതോ (വിസിറ്റിംഗ് വിസയിലല്ല) ഉപജീവനാർഥം താമസിച്ചിരുന്നതോ... പാരന്റ് ആക്ടിലെ നിർവചനം വളരെ വ്യക്തമാണ്. അക്കാര്യത്തിൽ സംശയമില്ല. രണ്ടുവർഷക്കാലം വിദേശത്ത് ജോലി ചെയ്തിരുന്നതോ ഉപജീവനാർഥമോ താമസിച്ച ഏതൊരാൾക്കും ഇതിന്റെ ഭാഗമായി അംഗമാകാനും ചെയർമാനാകാനും കഴിയും. ഇതാണ് അതുസംബന്ധിച്ച് സൂചിപ്പിക്കാനുള്ളത്.

വിമാനയാത്രാക്കൂലിയെ സംബന്ധിച്ച് ബഹുമാനപ്പെട്ട അംഗം പറഞ്ഞ കാര്യം വളരെ ഗൗരവമുള്ളതാണ്. പക്ഷേ അതിന്റെ അധികാരം മുഴുവനും യൂണിയൻ ഗവൺമെന്റിന്റേതാണ്. ഇവിടെ ഭേദഗതി ചെയ്യണമെന്ന് പറഞ്ഞ കാര്യം യഥാർഥത്തിൽ യു.പി.എ. സർക്കാരിന്റെ കാലഘട്ടം മുതൽ, കോൺഗ്രസ് നയിച്ച സർക്കാരുകൾതന്നെ ആ മേഖലയിൽ വിമാനക്കമ്പനികൾക്ക് പൂർണ്ണമായും അവകാശം കൊടുക്കുന്ന നയം സ്വീകരിച്ചു. ആ നയം എൻ.ഡി.എ. ഗവൺമെന്റ് കുറേക്കൂടി ശക്തമായി

മുന്നോട്ടുകൊണ്ടുപോകുകയാണ് ചെയ്യുന്നത്. അത് ആ രൂപത്തിൽത്തന്നെ പലഘട്ടത്തിലും കേരളാ ഗവൺമെന്റ് കേന്ദ്രത്തിന്റെ ശ്രദ്ധയിൽപ്പെടുത്തിയിട്ടുണ്ട്. പ്രവാസികൾ നാട്ടിലേയ്ക്ക് വരുന്ന എല്ലാ സീസണിലും വിമാനയാത്രാക്കൂലി വല്ലാതെ കൂടുന്നുവെന്നത് ഒരു യാഥാർത്ഥ്യമാണ്, അത് മാറ്റേണ്ടതുണ്ട്. അതിൽ ഞങ്ങൾ ശക്തമായ നിലപാട് സ്വീകരിക്കുന്നതാണ്. പാർലമെന്റംഗങ്ങൾ ഭൂരിപക്ഷവും യു.ഡി.എഫ്.-ന്റെ ഭാഗത്തുനിന്നാണല്ലോ; അവർ അതിശക്തമായി ഈ പ്രശ്നം പാർലമെന്റിൽ ഉന്നയിക്കേണ്ടതുണ്ടെന്നാണ് സൂചിപ്പിക്കാനുള്ളത്. ഈ ബില്ലിന്റെ വ്യവസ്ഥയിൽ ഡിവിഡന്റ് സംവിധാനം പുതുതായി കൊണ്ടുവന്നതും പ്രവാസിക്ഷേമത്തിനാവശ്യമായ എല്ലാ പദ്ധതികളും ശരിയായ രൂപത്തിൽ കേരളത്തിൽ കൊണ്ടുവന്നിട്ടുള്ളതും ഇടതുപക്ഷ ജനാധിപത്യമുന്നണി ഗവൺമെന്റാണ്. പ്രവാസി ക്ഷേമനിധി നിയമം വരുന്നത് 2008-ലാണ്. ആ നിയമം കൊണ്ടുവന്നത് വി. എസ്. അച്യുതാനന്ദന്റെ കാലത്തെ ഇടതുപക്ഷ ജനാധിപത്യമുന്നണി ഗവൺമെന്റാണ്. സഖാവ് പിണറായി വിജയൻ നയിച്ച കഴിഞ്ഞ ഗവൺമെന്റാണ് അതിലൊരു ഭേദഗതി കൊണ്ടുവന്ന് കുറേക്കൂടി

ആനുകൂല്യങ്ങൾ പ്രവാസികൾക്ക് ലഭിക്കണമെന്ന് വ്യവസ്ഥ ചെയ്തു. അതിന്റെ ഭാഗമായി ഡിവിഡന്റ് സംവിധാനത്തിലേയ്ക്കെത്തി. ഡിവിഡന്റ് കൊടുക്കുമ്പോൾ കിഫ്ബിയുമായി ഒരു ട്രൈ പാർട്ടി എഗ്രിമെന്റുണ്ട്. ആ ട്രൈ പാർട്ടി എഗ്രിമെന്റിന്റെ ഭാഗമായി പലിശയെന്ന രൂപത്തിൽ 9 ശതമാനമാണ് കിഫ്ബി ഡിവിഡന്റായി കൊടുക്കുന്നതെങ്കിൽ അതിൽ ഗവൺമെന്റ് ഒരു ശതമാനംകൂടി കൂടുതൽ നൽകിക്കൊണ്ട് 10 ശതമാനം ഡിവിഡന്റാണ് പ്രവാസികൾക്ക് നൽകുന്നത്. കാലാകാലങ്ങളിലെടുക്കുന്ന കാര്യംകൂടി പരിഗണിച്ചുകൊണ്ട് അതിനാവശ്യമായ മാറ്റങ്ങൾ വരുത്തുന്നതിനുള്ള വ്യവസ്ഥയുണ്ട്. 60 വയസ്സ് പൂർത്തിയായവർക്കെല്ലാം പെൻഷൻ നൽകുന്നുണ്ട്. ഇത്തരം കാര്യങ്ങളിലെല്ലാംതന്നെ ബില്ലിനകത്ത് വ്യവസ്ഥയുണ്ട്. ആ ബില്ലിൽ ചട്ടങ്ങളെ സംബന്ധിച്ചുള്ള ഭേദഗതിയെ അടിസ്ഥാനപ്പെടുത്തിയാണ് ഈ ബിൽ കൊണ്ടുവന്നിട്ടുള്ളത്. ഇന്ത്യയിൽ ആദ്യമായി, ലോകത്തുതന്നെ ആദ്യമായി ലോക കേരള സഭ എന്ന സംവിധാനം കഴിഞ്ഞ ഗവൺമെന്റ് കൊണ്ടുവരികയുണ്ടായി. പ്രവാസികളുടെ ആ സംഭാവന നമ്മുടെ സമ്പദ്ഘടനക്ക് പ്രധാനപ്പെട്ട പങ്ക് നൽകുന്നുണ്ട്. അതിന് ആധാരമായത്

കേരളത്തിന്റെ പൊതുവിദ്യാഭ്യാസത്തിന്റെ മികവാണ്. ആ മികവുള്ള ആളുകൾ നേരത്തെ അൺസ്കിൽഡ് ആയിരുന്നെങ്കിൽ, ഇപ്പോൾ 139 രാജ്യങ്ങളിൽ അവരുടെ സാന്നിധ്യമുണ്ട്. അവരെല്ലാവരും നല്ലരീതിയിലുള്ള ജോലികളാണ് ചെയ്യുന്നത്. അവരുടെ ആ സംഭാവന കേവലം കണക്കിലെടുത്ത് പ്രകീർത്തിക്കുക മാത്രമല്ല, നമ്മുടെ നയരൂപീകരണ സംവിധാനത്തിൽ പ്രവാസികൾക്ക് ഒരു റോൾ ഉണ്ടായിരിക്കണമെന്ന കാഴ്ചപ്പാടാണ് ലോക കേരള സഭയിലേയ്ക്ക് നയിച്ചത്. എല്ലാ തലത്തിലും ഈ ഗവൺമെന്റ് പ്രവാസിക്ഷേമത്തിനുവേണ്ടി നിലകൊള്ളുന്നു. അതിലെ സാങ്കേതികതകൾ കുറേക്കൂടി മറികടക്കാനാണ് ഈ ഭേദഗതി കൊണ്ടുവന്നിട്ടുള്ളത്. അതുകൊണ്ട് ഈ ബിൽ സബ്ജക്ട് കമ്മിറ്റിയുടെ പരിഗണനയ്ക്കയയ്ക്കണമെന്ന് അഭ്യർഥിക്കുന്നു.

മി. സ്പീക്കർ: ശ്രീ. സനീഷ്കുമാർ ജോസഫ്, 2024-ലെ പ്രവാസി കേരളീയരുടെ ക്ഷേമ (ഭേദഗതി) ബിൽ പൊതുജനാഭിപ്രായം ആരാധനയ്ക്കായി സർക്കുലേറ്റ് ചെയ്യണമെന്ന അങ്ങയുടെ 1 (എ) നമ്പർ ഭേദഗതി പ്രസ് ചെയ്യുന്നുണ്ടോ?

(അംഗം സീറ്റിലില്ലാതിരുന്നതിനാൽ പ്രസ് ചെയ്തില്ല.)

ശ്രീ. സനീഷ്കുമാർ ജോസഫ് അവതരിപ്പിച്ച 1 (എ) നമ്പർ ഭേദഗതി സഭ നിരാകരിച്ചിരിക്കുന്നു.

ശ്രീ. കെ. ആൻസലൻ, 2024-ലെ പ്രവാസി കേരളീയരുടെ ക്ഷേമ (ഭേദഗതി) ബിൽ ഒരു സെലക്ട് കമ്മിറ്റിയുടെ പരിഗണനയ്ക്ക് അയയ്ക്കണമെന്ന അങ്ങയുടെ 2 (ബി) നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. കെ. ആൻസലൻ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. കെ. ആൻസലൻ അവതരിപ്പിച്ച 2 (ബി) നമ്പർ ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

2024-ലെ പ്രവാസി കേരളീയരുടെ ക്ഷേമ (ഭേദഗതി) ബിൽ ആഭ്യന്തര കാര്യങ്ങൾ സംബന്ധിച്ച സബ്ജക്ട് കമ്മിറ്റി XIV-ന്റെ പരിഗണനയ്ക്ക് അയയ്ക്കണമെന്ന ഉപക്ഷേപത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപക്ഷേപം സഭ അംഗീകരിച്ചിരിക്കുന്നു.

ബിൽ സബ്ജക്ട് കമ്മിറ്റി XIV-ന്റെ പരിഗണനയ്ക്കയയ്ക്കുന്നു.